

PILIPOS

Ini Sa Igsulat I Pabelo

Diyà Sa Umpungan I Hésus

Diyà Pilipos

Ini Denu Sa Igsulat I Pabelo Diyà Sa Medoo TegePilipos

*Na, dutu uwang Masidoniya dò diyà tanà Akaya sa menuwa Pilipos.
Dakel sa menuwa Pilipos owoy duen ma medoo etaw Loma eg-ugpà
dahiya.*

*Migtegudon Pabelo i diyà menuwa Pilipos egoh di anay migtebow diyà
sa uwang Masidoniya. Danà sa ketegudon di, medoo dé sa etaw
migpigtuu diyà si Hésus Kelistu. Tigtu meeles sa kepigtuu da diyà si
Hésus. Eghiduwan da Pabelo i owoy eghiduwan i Pabelo ma kagda.
Huanan di, medoo gulê eglengen Pabelo i diyà kenagda diyà Pilipos,
owoy egtabangan da ma.*

*Na, egoh sa medoo tegePilipos migdineg sa egoh i Pabelo nebilanggu,
pineangay da sa sebaen duma da, si Ipapelodito anì mangay tumabang
kenagdi. Pineuwitan da ma pilak Pabelo i. Huanan di, migsulat Pabelo i
diyà kenagda anì egpesalamat diyà kenagda danà sa tabang igpeuwit da
diyà kenagdi. Na, diyà siini sulat di, tinulù di kagda anì peelesen da sa
kepigtuu da diyà si Hésus Kelistu, owoy anì meanggan da ma apiya di pa
egkelikutan da ataw ka egkebukul da. Tinulù di ma anì iwoden da sa
medoo tegetulù butbut.*

Ini Sa Edungan Kagi I Pabelo
Diyà Sa Medoo TegePilipos

1 ¹Na, si Pabelo a egsulat
ini i owoy si Timotiyu.
Kami sa sinaligan i Hésus
Kelistu. Egsulat ké diyà keniyu,
kiyu i medoo etaw i Nemula
danà yu epgigtuu diyà si Hésus
Kelistu dutu Pilipos dò. Egsulat

ké ma diyà sa medoo kaunutan
yu owoy sa medoo tegetabang
ma diyà sa umpungan i Hésus
dahiya.

²Egsimbà ké anì mekehaa yu
sa mepion ketabang ipeuloy i
Nemula owoy sa melanih
keugpà yu danà sa Emà ta si
Nemula owoy si Datù Hésus
Kelistu ma.

**Ini Sa Ego I Pabelo
Migsimbà Denu Sa Etaw
TegePilipos Egpigttuu**

3Na, takà a egpesalamat diyà si Nemula uman egketulengan ku kiyu. 4Uman isimbà ku kiyu, egkeanggan a temù amuk egsimbà a. 5Egkeanggan a enù ka edung sa ego ianay migpigttuu taman ini ego di, dakel sa ketabang yu kenak ego iu migtulù sa Mepion Tegudon denu si Kelistu. 6Tuu ini i eg-ikagiyen ku diyà keniyu. Netiigan ku mig-edung Nemula i egbael sa mepion diyà sa pedu yu ego ianay egpigttuu, owoy egbaelan di uman taman endà meubus di amuk meuma sa agdaw kepehaa i Hésus Kelistu. 7Mepion iya wé penemdem ku denu keniyu, enù ka eghiduwan ku kiyu temù enù ka langun yu egbulig kenak diyà siini galebek igpebael i Nemula diyà kenak. Egbuligan yu aken ini ego iu ego iu nebilanggu owoy ego ianay ego iu endà pa nebilanggu ego iu migsagbi diyà sa egkuntelà sa tuu tegudon owoy ego iu ma egpeeles sa kepigttuu yu. 8Na, netiigan i Nemula tigtu a mebugà keniyu enù ka tigtu eghiduwan ku kiyu lagà sa dakel kehidu i Hésus Kelistu keniyu.

9Isimbà ku kiyu anì lumenuk sa kesehiduway yu, owoy anì metiigan yu uman sa ungayà i

Nemula owoy kumilantek ma sa penemdem yu. 10Iya sa isimbà ku denu keniyu anì metiigan yu sa tigtu mepion egbaelan. Amuk hediya, endà duen sa medaet nekeamut diyà sa adat yu owoy endà ma duen sa kenà yu mesigbolow etaw amuk meuma sa agdaw kepehaa i Hésus Kelistu. 11Isimbà ku ma anì megulub yu sa tigtu metiengaw adat danà sa ketabang i Hésus Kelistu keniyu. Amuk metuu dé iya wé, tigtu meolò Nemula i.

**Ini Sa Ego I Pabelo Mig-olò Si
Nemula Ego Di Nebilanggu**

12Na, o medoo duma ku egpigttuu, ungayà ku metiigan yu ini i. Apiya di pa nebilanggu a ini ego iu, egpekeseluh doo sa Mepion Tegudon diyà sa medoo etaw. 13Enù ka sa langun sundalu egbantay sa dalesan ulu-ulu etaw Loma owoy sa langun liyu etaw dahini, netiigan da doo nebilanggu a danà ku aken sa sinaligan i Kelistu. 14Owoy sa medoo duma ta egpigttuu, egkedakel ma sa kepigttuu da diyà si Datù Hésus enù ka hinaa da dé sa ego iu endà nelimedangan egtegudon apiya nebilanggu a. Egkebagel polo sa pedu da egtulù sa kagi i Nemula, enù ka endà nelimedangan da.

15Na, netiigan ku duen etaw egtegudon denu si Kelistu enù ka egkesina da diyà sa egbaelan

ku owoy ungayà da atuwan da aken. Dodox duen ma etaw egtegudon danà sa pedu da mepion. 16Eghiduwan da aken danà da neketiig hinemilì i Nemula aken anì mekesagbì a diyà sa egkuntelà sa Mepion Tegudon. 17Dodox sa liyu etaw, egtegudon da denu si Kelistu anì kumedakel da. Endà mepion sa pesuwan da egtegudon enù ka guwaen da dò meumanan sa kelikutan mehaa ku diyà sa bilangguwan danà sa kebael da.

18Dodox maen dé, enù ka neanggan a polo sa egbaelan da, enù ka egtegudon da doo langun denu si Kelistu, iling ka medaet sa pesuwan da egtegudon ataw ka mepion. 19Owoy uman a ma meanggan enù ka netiigan ku doomekelaun a kani danà sa kesimbà yu kenak owoy danà ma sa ketabang sa Suguy i Hesus Kelistu.

20Na, iya sa tigtu uyot pedu ku takà a mangunut diyà sa langun igsugù i Nemula kenak anì endà memalaan a. Ungayà ku endà melimedangan a egtulù, labi pa ini egoh di, anì tigtu meolò Kelistu i danà sa langun egkebaelan ku, iling ka mematay a ataw ka mehagtay a pa. 21Enù ka aken, ungayà ku mehagtay a pa diyà tanà anì takà a eg-olò si Kelistu. Dodox amuk mematay a, uman pa mepion iya wé enù ka mugpà a diyà kenagdi. 22Dodox amuk

kumelalù a pa diyà tanà, kumedakel sa galebek ku diyà si Kelistu. Huenan di, endà netiigan ku duu tayu sa mepion hemilien ku. 23Egkeduwa sa pedu ku ini egoh. Ungayà ku hedem meelut sa keugpà ku diyà tanà anì mugpà a diyà si Kelistu, enù ka uman pa mepion iya wé. 24Dodox amuk endà pa mematay a, mepion ma doo enù ka mekebulig a pelà keniyu. 25Na, netiigan ku duen sa pesuwan di mepion amuk mehagtay a pelà diyà keniyu. Huenan di, netiigan ku mugpà a pelà diyà keniyu anì mebuligan ku pa kiyu denu sa kepigtuu yu anì tigtu meanggan ma sa pedu yu danà yu epgigtuu. 26Huenan di, amuk mehagtay a pelà, tigtu meolò yu Hesus Kelistu i enù ka mekepelikù a diyà keniyu.

**Igsasà I Pabelo
Anì Pebagelen Da Sa Pedu Da
Amuk Egkepelihay Da**

27Na, sumalà dé sa mebaelan ku, iling ka mematay a ataw ka endà pa, ini sa isasà ku keniyu. Pelumani yu sa adat yu anì mekeiling yu diyà sa Mepion Tegudon denu si Kelistu. Enù ka apiya di pa endà pelikù a diyà keniyu, duminegdineg a daa denu keniyu amuk mesesebaen sa pedu yu metigkel owoy egkesetabang yu egtulù sa Mepion Tegudon anì kumedoo sa etaw epgigtuu. 28Yoko egkelimedangan na diyà sa

medoo etaw egkuntelà keniyu. Pebagel yu polo sa pedu yu, enù ka amuk endà egkelimedangan yu, iya sa tandà di kagda polo sa pigtamayan i Nemula owoy kiyu polo sa mebegayan lalù endà meelut di, enù ka si Nemula sa egtabang keniyu anì mekeatu yu. **29**Enù ka mepion sa kebael i Nemula keniyu egoh di migpepigtuu keniyu diyà si Kelistu. Beken sa kepigtuu yu kenagdi daa sa ungayà i Nemula, dodox sa lihay yu ma danà yu egsigtuu. **30**Nekeiling yu kenak enù ka nepelihay yu ma danà sa kepigtuu yu. Egoh anay hinaa yu sa egoh ku nepelihay, owoy egdinegen yu tapay a doo egkepelihay taman ini egoh di.

**Ini Sa Igtulù I Pabelo Anì Ilingen
Da Sa Adat I Kelistu**

2 **1**Na, netiigan ku mebagel sa kepigtuu yu danà yu nesesebaen si Kelistu, owoy nekedan ma dé sa bukul yu danà sa kehidu di keniyu. Netiigan ku ma eg-ugpà sa Suguy i Nemula diyà sa pedu yu, owoy mehidu yu owoy egsehiduway yu ma. **2**Huanan di, ini sa isasà ku keniyu. Sesebaenay yu diyà sa penemdem yu owoy sa pedu yu ma, owoy pepion yu ma sa kehidu yu sa duma yu. Amuk hediya, tigtu a meanggan temù. **3**Na, amuk duen sa egbaelan yu,

yoko egpedakel duu kiyu, dodox pedakel yu polo sa duma yu. Owoy yoko egpenemdem duu sa niyu pedu daa, dodox adati yu polo sa duma yu.

4Yoko egsagipà duu sa niyu ungayà daa, dodox penemdem yu polo sa ungayà sa duma yu.

5Mepion amuk ilingi yu sa penemdem i Hésus Kelistu.

6 Apiya di pa tigtu Nemula kagdi i, endà egtegelen di duu sa kenemulawan di.

7 Dodox sinalidan di polo sa kenemulawan di. Migpeetaw polo diyà tanà owoy pinetukéey di kagdi, owoy tigtu egpangunut diyà sa igsugù sa Emà di lagà sa kepangunut udipen.

8 Egoh di migpeetaw diyà tanà, endà pinnedakel di kagdi dodox migpetukéey polo. Migpangunut doo diyà sa sugù sa Emà di apiya di pa igtutuk diyà sa kayu ighbugsud anì mematay.

9 Huanan di tigtu pinnedakel i Nemula kagdi owoy igbegay di diyà kagdi sa tigtu mapulù gelal. Uman pa mapulù sa gelal di diyà sa langun gelal.

10 Iya sa binaelan di anì oloen da langun Hésus i, iling ka diyà langit ataw ka diyà tanà ataw ka diyà bayà.

Langun da umolò si Hésus
temù,
11 owoy mikagi da langun,
guwaen da,
“Si Hésus Kelistu daa sa Datù
ta langun.”
Huenan di, meolò ma Nemula
i Emà ta.

**Ini Sa Egoh I Pabelo Egtulù Denu
Sa Kepigtuu Da**

12Na, o medoo duma ku
eghiduwani ku, egoh ku
mig-ugpà diyà keniyu egoh
anay, takà yu migpangunut diyà
sa igtulù ku keniyu. Huenan di,
umani yu pa pangunuti sa
igtulù ku ini egoh di egoh ku
endà dé diyà keniyu. Owoy
udesi yu sa kepigtuu yu anì
meketuu sa langun inedungan i
Nemula egoh di mig-aluk
keniyu. Owoy adati yu ma
kagdi danà yu nelimedang
neketipay kenagdi. **13**Enù ka si
Nemula sa takà egtabang
keniyu anì dumuen sa pedu yu
eg-unut diyà sa ipebael di
keniyu, owoy egbegay ma
egkegaga anì mangunut yu.

14Amuk duen sa ipebael i
Nemula keniyu, baeli yu dé.
Yoko egsigbolow duu, owoy
yoko ma egluwoh duu. **15**Amuk
hediya, endà duen medaet
mekeamut diyà sa adat yu,
owoy metiengaw sa pedu yu
enù ka anak yu i Nemula, owoy
endà ma duen sa sigbolowen
etaw diyà keniyu. Apiya di pa
eg-ugpà yu diyà sa dupang etaw

tegebael salà, baeli yu polo sa
mepion. Lagà yu bituen
egsenang amuk sigep, **16**enù ka
egtulon yu diyà kenagda sa
tegudon mekepelalù etaw
taman melugay. Amuk iya sa
egbaelan yu, tigtu a meanggan
amuk meuma sa agdaw kepehaa
i Hésus Kelistu enù ka metiigan
ku tigtu miulan sa galebek ku
diyà keniyu.

17Na, sa kepigtuu yu, iya
lagà sa ibegay ta diyà si Nemula
kenà di metuuwan. Amuk
ungayà di sa kepatay ku sa
iuman ibegay ta kenagdi, tigtu a
polo meanggan. Meanggan a
danà sa kepigtuu yu, iling sa
egoh yu neanggan. **18**Huenan
di, yoko egkebukul la amuk
mematay a, dodox pepion yu
polo sa pedu yu anì meanggan
yu ma lagà kenak.

**Ini Sa Kagi I Pabelo Denu Si
Timotiyu Owoy Si Ipapelodito**

19Na, amuk iya sa uyot i
Datù Hésus, peangayen ku
Timotiyu i diyà keniyu kani,
enù ka amuk lumikù dini
tulonon di aken denu sa
egbaelan yu anì kumepion sa
pedu ku. **20**Kagdi daa sa duma
ku tigtu eghidu keniyu, iling
mendaan sa kehidu ku keniyu.
21Dodox sa medoo liyu etaw,
takaan da polo egpenemdem sa
hagda daa ungayà. Endà
egpenemdem da duu sa
ungayà i Hésus Kelistu.
22Dodox netiigan yu dé tigtu

mepion sa adat i Timotiyu. Lagà anak ku kagdi i enù ka ebulig kenak egtulù sa Mepion Tegudon diyà sa medoo etaw. 23Amuk metigan ku sa mebaelan ku, iya pelà peangayen ku kagdi i diyà keniyu. 24Owoy amuk mepion diyà si Datù, endà melugay amekelaun diyà sa bilangguwan anì mekeangay a ma diyan.

25Na, iya ma sa penemdem ku pelikuen ku diyà keniyu Ipapelodito i sa duma ta egpigtuu sa pineangay yu egpebulig kenak. Kagdi ma sa tigtu duma ku eggalebek diyà si Datù lagà sa sundalu di. 26Egpelikuen ku kagdi diyà keniyu enù ka tigtu mebugà keniyu owoy nebukul ma sa pedu di danà yu migdineg sa egoh di miglinadu. 27Tuu ma doo, tigtu eglinadu owoy buyu dé egkematay. Dodox eghiduwan i Nemula kagdi, huenan di nelikuan. Owoy eghiduwan i Nemula ma aken, enù ka meumanan sa kelikutan ku amuk mematay Ipapelodito i. 28Huenan di, tigtu meiyap a pelikuen ku kagdi diyà keniyu anì meanggan yu ma amuk hauwen yu dema. Amuk meanggan yu, mekedan ma sa bukul ku keniyu. 29Na, amuk tumebow diyà keniyu, salui yu danà sa kekeanggan yu, enù ka kagdi sa duma ta egpigtuu diyà si Datù. Adati yu ma kagdi owoy sa medoo etaw iling

kenagdi, 30enù ka buyu nematay danà di eg-unut sa igsugù i Kelistu kenagdi. Endà egsagipaen di duu sa hagtay di danà di migbulig kenak, enù ka endà mekebulig yu kenak danà yu mediyù dini.

**Kumetiengaw Sa Etaw
Diyà Sa Kehaa I Nemula
Danà Da Egpigtuu**

3 1Na, o medoo duma ku egpigtuu, duen pa sa eg-ikagiyen ku diyà keniyu. Takà yu pepion sa pedu yu anì meanggan yu temù danà yu nesesebaen si Datù. Maen dé amuk egdulien ku eg-ikagi sa tapay inikagi ku diyà keniyu, enù ka danà iya wé mebaluy kumeles sa kepigtuu yu. 2Tuliki yu sa medoo etaw pinelagà ku tuyang. Medaet sa egbaelan da enù ka itulù da endà anaken i Nemula kita amuk endà nekelaingan ki ipat iling sa uledin igsugkow i Mosis. 3Dodox kita polo sa tigtu etaw i Nemula, beken kagda, enù ka endà egsalig ki diyà sa medoo egbaelan ta lagà kepekelaing ipat anì mealukan ki. Egsalig ki polo diyà si Nemula danà sa ketabang sa Metiengaw Suguy di kenita, owoy meanggan ki langun enù ka nesesebaen ki si Hésus Kelistu.

4Na, amuk duen etaw guwaen di dò mealukan ki danà ta epgangunut diyà sa medoo

uledin Hudiyu, aken doo sa migtaban kenagda egpangunut diyà sa uledin anì mealukan a. 5Iya sa inikagi ku enù ka nekelaingenan a ipat egoh ku walu agdaw pelawà diyà awang. Aken sa tugod i Bénhamin sa anak i Islaél. Tigtu a ma Hudiyu enù ka Hudiyu ma sa medoo tupù ku. Owoy tigtu a ma migpangunut sa medoo uledin ké igsugkow i Mosis egoh anay, enù ka Palasiyu a ma. 6Tigtu a meudes egpangunut diyà sa uledin ké taman sa egoh ku migpelihay sa medoo etaw eppigttuu diyà si Kelistu. Tigtu metudà sa kepangunut ku sa medoo uledin igsugkow i Mosis enù ka endà duen sebaen uledin tinipay ku.

7Dodox sa langun sinaligan ku egoh anay guwaen ku dò mealukan a dahiya, inekedan ku dé enù ka netiigan ku endà duen ulan iya wé. Eghalì a polo egsalig diyà si Kelistu. 8Beken iya daa sa inekedan ku, dodox pineulan ku ma sa langun egkeiyapan ku egoh anay, enù ka igsambì ku sa tigtu milantek sa keketiig ku si Hésus Kelistu sa Datù ku. Danà i Kelistu, linengaan ku dé sa langun sinaligan ku egoh anay lagà lupuk igbuung ku anì tigtu a meketiig si Kelistu 9anì tigtu ké ma nesesebaen. Endà kumetiengaw a diyà sa kehaa i Nemula danà ku egpangunut diyà sa uledin igsugkow i Mosis,

dodox kumetiengaw a polo diyà sa kehaa i Nemula danà ku eppigttuu diyà si Kelistu, enù ka si Nemula sa egpetiengaw kenak danà ku egsalig diyà si Hésus Kelistu. 10Iya daa sa ungayà ku ini egoh di tigtu a meketiig denu si Kelistu. Ungayà ku ma metiigan ku sa tunung i Nemula igpehaa di egoh i Kelistu neenaw. Owoy ungayà ku ma tumigkel a sa medoo kelikutan egpekeuma diyà kenak lagà sa ketigkel i Kelistu sa kelikutan di. Ungayà ku ma mekepangunut a sa uyot i Nemula lagà sa kepangunut i Kelistu egoh di nematay diyà sa kayu ighbugsud. 11Iya sa ungayà ku anì mebegayan a ma sa lalù endà meelut di amuk enawen i Nemula aken kani.

12Dodox yoko egpenemdem duu amuk negulub a dé, owoy yoko ma egpenemdem duu amuk tigtu a dé metiengaw. Dodox eg-udesan ku polo egpangunut sa uyot i Hésus Kelistu, enù ka iya sa pesuwan di kinuwa di aken etaw di. 13O medoo duma ku eppigttuu, netiigan ku endà pa nekeatu a sa langun uyot i Kelistu diyà kenak. Dodox ini sa egbaelan ku ini egoh di, egpeulanen ku sa langun binaelan ku egoh anay owoy eg-udesan ku pa taman sa egoh ku mekekuwa sa langun uyot i Nemula. 14Eg-udes a uman anì mekuwa ku sa untung ibegay i Nemula diyà kenak sa

lalù endà meelut di. Inumow i Nemula kita anì kumelalù ki taman melugay danà di nesesebaen ki si Hésus Kelistu.

Egsasà Pabelo I Diyà Kenagda Anì Pepionen Da Sa Adat Da

15Na, kita i etaw mebagel kepigtuu, mepion amuk sebaen daa sa pedu ta denu iya wé inikagi ku. Dodoo amuk duen pa etaw diyà keniyu tigesa sa pedu di, ipehaa i Nemula doo diyà keniyu sa mepion ukit anì mesesebaen sa pedu yu.
16Dodoo mumana ki polo mangunut sa igtulù i Nemula diyà kenita edung egoh anay taman ini egoh di.

17O medoo duma ku epigittuu, ini sa isasà ku keniyu, ilingi yu aken takà owoy pigttuu yu diyà sa medoo etaw eg-iling sa mepion adat ké. 18Medoo dé gulê tinulon ku ini i diyà keniyu egoh anay, dodoo eg sinegaw a dé egtulon dema ini egoh di. Duen medoo etaw ubòubò da epigittuu, dodoo danà sa adat da medaet, iya sa tandà di egkuntelaen da sa tegudon denu sa kinepatay i Kelistu diyà sa kayu igbugsud. 19Huanan di, pigtamayan i Nemula kagda diyà sa lanaw apuy endà mepadeng, enù ka iya sa nemula eg-unutan da sa tapay pedu da tegebael medaet. Mepion pa hedem amuk memala da danà sa egbaelan da medaet, dodoo egkeanggan da

polo, owoy iya daa sa egkedakelan pedu da sa medoo eghauwen da diyà tanà.

20Dodoxa kita, diyà langit polo sa tigtu menuwa ta, enù ka eg-angat-angatan ta sa kepelikù sa tegealuk kenita kedu langit dò si Hésus Kelistu sa Datù ta.
21Amuk meuma sa kepelikù di, sambian di sa lawa ta melenek danà sa dakel tunung di anì mekebaluy mugpà diyà langit lagà sa hagdi lawa melalù. Owoy danà ma iya wé dakel tunung di, kumedatù Hésus Kelistu i diyà sa langun binaelan i Nemula.

Ini Denu Sa Adat Da Diyà Sa Umpungan I Hésus

4 1Na, o medoo duma ku epigittuu, eghiduwan ku kiyu temù owoy tigtu a ma mebugà keniyu. Kiyu sa pesawan ku egkeanggan, owoy egkeolò a ma danà yu. Huanan di, ini sa igsasà ku keniyu, peeles yu temù sa kepigtuu yu diyà si Datù.

2Na, ini ma sa egpegeniyen ku diyà sa duwa bayi, si Udiya owoy si Sintika, sesebaen yu daa sa pedu yu enù ka lagà yu setelehadiyay danà yu epigittuu diyà si Datù. 3Ini ma sa egpegeniyen ku diyà keniko, kuna i duma ku egtegudon dahiya, tabangi ko siiya duwa bayi anì mesesebaen sa pedu da, enù ka egtemù da ebulig kenak egtulù sa Mepion

Tegudon. Mig-unut da diyà si Kelémén owoy sa medoo liyu tegetulù egbulig kenak. Nekesulat dé sa ngadan da diyà sa libelu kenà i Nemula migsulat sa ngadan sa langun etaw mebegayan lalù endà meelut di.

4Na, takà yu dé keanggan danà di nesesebaen yu si Hésus Kelistu. Egsasà a dema diyà keniyu, keanggan yu dé temù.

5Pepion yu ma sa pedu yu diyà sa medoo duma yu, enù ka medapag dé sa agdaw kepelikù i Datù. 6Yoko egkebukul la sumalà dé sa eghauwen yu, dodox danà yu egssimbà, pegeni yu polo diyà si Nemula sa langun ungayà yu. Amuk egssimbà yu, pesalamat yu ma diyà kenagdi. 7Amuk iya sa egbaelan yu, si Nemula sa egpetanà sa pedu yu owoy sa penemdem yu ma danà di nesesebaen yu si Hésus Kelistu. Dodox endà metiigan di etaw sa pesuwan di metanà sa pedu yu.

8Na, ini sa sabuhanan kagi ku diyà keniyu, o medoo duma ku egpigtuu. Iya daa sa tagui yu diyà pedu yu sa tuu kagi, owoy sa miulan egbaelan, owoy sa metudà adat, owoy sa metiengaw adat, owoy sa metolol egbaelan yu, owoy sa metuuwan etaw eghaa.

9Pangunuti yu dé sa langun

igtulù ku sinakem yu danà sa kagi ku dinineg yu owoy sa adat ku hinaa yu. Amuk iya sa egbaelan yu, eg-ugpà diyà keniyu Nemula i sa egpetanà pedu ta.

**Ini Sa Egoh I Pabelo
Eg-olò Kenagda Danà Sa
Ketabang Da Kenagdi**

10Na, tigtu a neanggan owoy eg-olò a ma si Datù Hésus enù ka migtebow dema sa ketabang yu kenak ini egoh di. Netiigan ku beken danà yu migsabuh eghidu kenak sa pesuwan di nelugay sa ketebow di, dodox danà di polo egkelikutan yu sa ukit yu megay diyà kenak.

11Beken iya sa pesuwan ku eg-ikagi iya wé amuk egtulonen ku diyà keniyu sa endà duen ku, enù ka tapay doo metanà sa pedu ku sumalà dé sa eghauwen ku. 12Neukitan ku dé sa egoh di endà duen medoo langun taman ku, owoy neukitan ku ma sa egoh di subela. Danà i Nemula egtulù kenak, netiigan ku meketigkel a sumalà dé sa egkebaelan ku owoy sa keugpà ku. Metanà doo tapay sa pedu ku iling ka nebesug a ataw ka egbitilen a, iling ka kawasà a ataw ka pubeli a. 13Sumalà dé sa egkebaelan ku, metigkelan ku doo langun enù ka si Kelistu sa egtabang kenak.

14Dodox tigtu mepion sa binaelan yu, enù ka tinabangan yu aken egoh ku nelikutan.

15Na, kiyu i etaw tegePilipos, netiigan yu dé kiyu daa sa egbulig kenak egoh ku miglegkang dutu uwang Masidoniya dò egoh ku anay migtulù keniyu sa Mepion Tegudon. Endà duen sa liyu umpungan i Hésus eggastu kenak, enù ka kiyu daa sa egtabang kenak. 16Apiya egoh ku dutu Tésalonika dò, medoo gulè doo pineuwitan yu aken tabang. 17Beken iya sa ungayà ku amuk takaan yu aken megay tabang, dodoo ungayà ku polo meumanan sa untung ibegay i Nemula diyà keniyu. 18Na, endà dé duen sa kulang ku enù ka sinakem ku dé sa langun igbegay yu kenak owoy duen pa sa samà di. Negulub dé sa kehagtayan ku enù ka inuwit i Ipapelodito sa langun tabang yu kenak. Lagà si Nemula sa binegayan yu egoh yu migbegay kenak, agulé netuuwan Nemula i owoy neiyap ma. 19Na, si

Nemula sa megay keniyu sa langun ungayà yu danà di nesesebaen yu si Hésus Kelistu, enù ka endà meimet sa kekawasaan di. 20Huenan di, tigtu meolò Nemula i sa Emà ta taman melugay. Amin.

Ini Sa Sabuhanan Kagi I Pabelo

21Na, egtulonen ku sa mepion pedu ku diyà keniyu i langun etaw egpigtuu diyà si Hésus Kelistu dahiya. Owoy sa medoo duma ta egpigtuu dahini, ipetulon da ma sa mepion pedu da diyà keniyu. 22Owoy sa langun etaw i Nemula dahini, labi pa sa medoo eggalebek diyà sa dalesan sa sultanan diyà Loma, ipetulon da ma sa mepion pedu da diyà keniyu.

23Egsimbà ké anì mekehaa yu langun sa mepion ketabang ipeuloy i Datù Hésus Kelistu.

Na, taman iya daa sa kagi ku.
Si Pabelo